



РЕПУБЛИКА СЕВЕРНА МАКЕДОНИЈА
REPUBLIKA E MAQEDONISË SË VERIUT

Бр./Nr 12-7954/5
24-01-2023 г./в.



Врз основа на член 22 став 1 од Законот за спречување корупцијата и судирот на интереси („Службен весник на Република Македонија“ бр.12/19), член 40 став 2 од Деловникот за работа на Државната комисија за спречување на корупцијата, постапувајќи по пријава поднесена од познат подносител, Државната комисија за спречување на корупцијата (во натамошниот текст ДКСК), на 80-та седница одржана на ден 18.01.2023 година ја донесе следната

ОДЛУКА

Постапката по предметот број 12-7954/1 од 24.08.2022 година, оформен по доставена пријава за службени лица вработени во Министерството за внатрешни работи, **СЕ ЗАПИРА.**

ДКСК утврди дека нема елементи за натамошно постапување по предметот бидејќи во ресорното Министерство за предметниот случај се воделе и се во тек постапки во рамки на нивните надлежности.

Предметот со број 12-7854/1 од 24.08.2022 година да се затвори и архивира.

Одлуката на ДКСК во деперсонализирана форма да се објави на веб страницата на Државната комисија во рок од 5 (пет) дена од донесувањето.

Образложение

Од страна на познат подносител, -----, на ден 24.08.2022 година, поднесена е пријава со наводи дека вработени во Министерството за внатрешни работи не постапиле по поднесените барања од негова страна за остварување на права за издавање на лични документи, по што во ДКСК оформен е предмет број 12-7854/1 од 24.08.2022 година.

Во пријавата подносителот наведува на личен проблем со: поништено живеалиште, уништена-одземена важечка лична карта, невраќање на валидна документација – оштетена важечка сообраќајна дозвола, непродолжување на возачка дозвола, непродолжување на патна исправа, а за кои подносителот имал поднесено барања како и претставки до Министерството за внатрешни работи.

Заради утврдување на фактичката состојба во врска со наводите од пријавата, ДКСК се обрати до Министерството за внатрешни работи со барање на информација и документација заради утврдување на надлежното постапување во врска со наводите во пријавата.

Во законски определениот рок до ДКСК беше доставен одговор на бараните информации во кој е наведено дека: до Одделението за управни работи Скопје како надлежна организациска единица на министерството во која се решаваат правата, обврските или правните интереси на граѓаните, подносителот имал доставено барања за продолжување на личните документи (лична карта, патна исправа, возачка дозвола), меѓутоа поради неисполнување на условите предвидени во конкретен Закон, биле донесени соодветни Решенија во согласност со законските и подзаконските акти. Но и покрај тоа, подносителот доставил голем број на претставки лично или застапуван од адвокат или пак преку Народен правобранител, иако по сите негови барања и претставки му било укажувано, му биле дадени одговори, напатствија и насоки за решавање на неговиот проблем во законски утврдените рамки.

Имено, наведено е дека врз основа на поднесено барање на сопственици на објект во Скопје на ул.-- бр.--, со приложен доказ за сопственост, со соодветно донесено Решение од страна на МВР било извршено бришење на адресата на живеење на лицето ----- кое именуваниот го примил. По ова, во законски определен рок именуваниот бил должен да поднесе барање за промена на адреса на престојувалиште врз основа на приложен доказ за обезбеден стан за живеење како услов за издавање на бараните лични документи, која обврска именуваниот не ја исполнил, иако веќе живеел на друга адреса.

Неутврдената адреса на живеење била исто така пречка и за добивање на важечка лична карта, патна исправа и возачка дозвола, за кои граѓанинот кој врши промена на адреса на живеење е должен со соодветно барање да изврши промена на адресата. Согласно важечките прописи за остварување на правото за обезбедување на личните документи, Министерството за внатрешни работи истите ги издава по поднесено соодветно барање во кое се наведува адресата на граѓанинот.

Со оглед на горенаведеното, не биле исполнети условите наведени во член 2 од Законот за пријавување на живеалиште и престојувалиште, а во согласност со законските и подзаконските акти кои ја регулираат предметната област, биле издадени соодветни Решенија за одбивање на барањата на именуваниот за замена на неговата лична карта, патна исправа и возачка дозвола, а кои решенија подносителот не ги подигнал. Поради истата причина била поништена и регистрацијата на моторно возило во негова сопственост и било одбиено барањето за замена на оштетена сообраќајна дозвола.

Во прилог на дописот од страна на Министерството за внатрешни работи е приложена целокупната документација во врска со сите поднесени барања и претставки од подносителот на пријавата, од која може да се утврди дека пријавителот веќе се имал обратено до Здружение Хелсиншки комитет за човекови права, Народен Правобранител како и тужба односно жалба до Управен суд и до Виш Управен суд кои донеле решенија за отфрлање на поднесените акти.

Од горенаведеното, ДКСК утврди дека неиздавањето на бараните документи не се должи на непостапување на службени лица во Министерството за внатрешни работи или злоупотреба на службена должност, туку поради недоставување на потребна документација од страна на подносителот на пријава и утврди дека нема елементи за натамошно постапување по предметот.

Врз основа на наведеното, ДКСК одлучи како во диспозитивот на оваа Одлука.

Доставено до: Подносителот на пријавата
Изработил: К.З.
Одобрил: К.Н., Член на ДКСК



ДРЖАВНА КОМИСИЈА
ЗА СПРЕЧУВАЊЕ НА КОРУПЦИЈАТА
Заменик Претседател
г-р Владимир Георгиев